

Hóast bakkast í oljuleiting:

Elttør bjartskygdur og lovar nýggja útbjóðing skjótt

OLJULEITING

Jan Müller

- Hetta er sjálvandi eitt bakkast og spell fyri okkum øll, men enn resta fyra brunnar, so okkum nýtast ikki at fella í fátt. Hetta sigur Eyðun Elttør, landsstýrismaður í oljumálum, nú tað er staðfest, at 4. brunnurin á landgrunnurin er turrur.

Landsstýrismaðurin ásannar, at tað gekst ikki sum vónað og ætlað við hesum brunninum heldur, men samtíðis leggur hann dent á, at allar súðir eru ikki sýftar, tí helvtin av brunninum resta í at verða boraðir. Sjálvur er hann framvegis bjartskygdur og heldur, at fyrr ella seinni verður trofðið við lønandi oljufund á landgrunninum. Hann ivast onga lotu í, at oljan finst í okkara undirgrund. Spurningurin er



Eyðun Elttør, landsstýrismaður setur á teir fyra brunnarnar, sum eftir eru at bora og á 9 ára loyvini

bara um at vísa tol. Samtíðis visir hann eisini á, at hinir brunnarnir hava ikki allir verið negativir. Teir hava staðfest kolvetni og eina virkna oljuskipan, og brunnurin hjá Hess kann entá gerast ein lønandi oljuskipan, tá avtornar.

Eyðun Elttør sær tað tí heldur ikki sum nakra misálitsvátan á seg og sitt arbeiði og sigur einum brosi, at hann ætlar sær ikki at leggja frá sær, nú einki lønandi fund er gjørt, tá helvtin av brunninum eru boraðir.

- Tað siggi eg onga orsök til. Fyra brunnar eru eftir at bora, og tann ætlanin verður so framd komandi árin.

- Tað eru annars upp og niðurgangstíðir í fiskivinnuni, men har verður so ikki tosað um, at ráðharrar skulu leggja frá sær.

- Er tað ikki eitt stórt vónbrot, at hesin 4. brunnurin ikki gav veruligt úrslit?

- Tað er altíð eitt vónbrot, at ein brunnur er turrur. Men eg haldi ikki vit vera skulu vera so vónbrotin, at vit ikki megna at hyggja frameftir. Eg ivist ikki í, at oljufeløgini fara at hyggja væl eftir úrslitunum av teimum fyrstu fyra brunnunum og brúka tey til at endurskoða sínar komandi ætlanir.

- Sær tú møguleika fyri at flyta onkran brunn úr 1. umfari til 9 ára loyvi ella annað loyviumfar?

- Sum stóðan er nú so skulu teir fyra brunnarnir borast, har loyvini eru latin. Eg haldi meg til tær avtalur, sum eru gjørdar og sum galda í løtuni.

Eyðun Elttør sigur, at tey samráðast í løtuni við oljufeløgini um 9 ára loyvini. Tað sær rættliga spennandi út.

Nýggj útbjóðing

Eyðun Elttør vátar, at tey í Oljumálaráðnum arbeiða miðvíst við eini nýggjari útbjóðing. Tað verður innanhýsis viðgjørt av jarðfrøðingunum. Og í heyst fara tey at tosa við oljufeløgini. So um nýggjarleiti vita vit betri. Kanska ein kann bjóða út til várs, soleiðis at fyrstu loyvini verða latin næsta heyst. Men tá skal eisini alt fella uppá pláss og ganga væl sigur landsstýrismaðurin.

Hann vónar annars, at oljufeløgini fara at hava áhuga fyri einum nýggjum umfari, og at okkurt nýtt felag kemur inn á økið afturat.

Ein nýggj runda fer at verða norðan og vestan fyri verandi leitingarøki.

- Er tað ikki í so bjartskygt, tá hugsað verður um úrslitið higartil?

- Tað haldi eg ikki. Samanbera vit við onnur leitið, so tekur tað eisini tíð at raka við olju, og nú olja er staðfest her, nýtist tað ikki at ganga alt ov rúm tíð, til eitt lønandi felt verður funnið.

- Nógv verður tosað um sporing. Er tað ikki pláss fyri sporingum í Oljumálaráðnum, nú eingin olja verður funnin, og útlitini eru ivasom?

- Vit skulu sjálvandi eisini spara sum onnur ráð. Men vit hava framvegis nógv arbeiði at gera. Fyra brunnar afturat sum sagt, 9 ára loyvini biða og ein nýggj runda skal eisini leggjast til rættis.

Eyðun Elttør heldur annars ikki Oljumálaráðið verða nakað stórt ráð í oljuhopi. Verður olja funnin, so verður tað tvørturímóti neyðugt at økja um fyrisitingina. Og tað kann henda innan rimuliga tíð.

Brunnurin turrur:

ENI boringin eitt vónbrot

Landsstýrismaðurin í oljumálum leggur upp til, at oljufeløgini fara at bora djúpri í komandi boringum

Tíðindaskriv

Leitibrunnur 6004/17-1, ið boriskipið Belford Dolphin borar fyri ENI samtakið og Føroya Kolvetni á loyvisøki 002, er liðugt boraður.

Borað er gjøgnum ætlaðu leitimiðini og boringin steðgaði á 3847 metra dýpd. Afturvendandi boritrupulleikar hava ávirkað og seinkað boringina nakað.

Tekin um olju ella gas hava ikki verið at sæð í brunninum, sum í løtuni verður læstur. Mátúrlit og tilfar úr brunninum verða neyvt kannað komandi mánaðirnar.

Eyðun Elttør, landsstýrismaður í oljumálum, sigur: »Úrslitið er eitt

vónbrot, men ikki altavgerandi fyri oljuleiting á føroyska landgrunninum. Fleiri boringar skulu gerast komandi árin, og ta verða vónandi eisini leitimið, ið liggja djúpri, havd í huga. Oljuleiting á føroyskum øki heldur fram og í løtuni verða nýggjar arbeiðsskráir fyri 9-ára loyvini avtalaðar millum Oljumálaráðið og loyvishavarnar. Samstundis eru Oljumálaráðið og Jarðfrøðisavnið farnir undir at fyrirreika 2. Útbjóðingarmfar, og eg rokni við, at oljuleitingin einaferð fer at geva vónaðu úrslitini.«

Rúni Hansen, Statoil:

Tveita ikki handklæðið í ringin

HELVITIN BORAD

Jan Müller

4. brunnurin á landgrunninum er turrur. Italska fyrstøðufelagið ENI kom á botn nú um dagarnar og ger í løtuni seinastu jarðfrøðiligu kanningarnar í brunninum. Um nakrar dagar verður boriholið fyllt upp aftur og proppur settur í, og boriskipið Belford Dolphin setur kós úr føroyskum sjógvni móti tí næstu uppgávu úti í heimi. Við hesi boringini er komið í helvt taka vit allar teir átta brunnarnar, sum oljufeløgini bundu seg til at bora í 1. útbjóðingarmfari, ið varð sett út í kortið í 2000. Fyrstøðufeløgini BP, Statoil, Amerada Hess og nú ENI (Agip) hava borað hvør sín brunn. Kolvetni eru funnin í minni og stórrí mongdum, og harvið er ein virkin kolvetnisskipan staðfest. Men eingin brunnur hevur givið okkum grønt ljós, soleiðis at vit kunnu kalla okkum oljutjóð. Gula ljósið lýsir tó framvegis í einum av brunnunum, tí hjá Amerada Hess, har týðandi mongdir av kolvetni vórðu funnar. Her eru so enn vónir til, at talan kann verða um eitt lønandi fund. Tað vil tíðin so vísa.



Eitt av teimum virknastu oljufeløgnum á landgrunninum er norska Statoil, sum í løtuni ger áhuga-verdar og spennandi seismiskar kanningar í sínum 9 ára loyvi. Hvarjar vónir hevur so stjórnin hjá Statoil, Rúni Hansen til framtíðina, nú 4. brunnurin á landgrunninum er turrur.

- Hetta er sjálvandi negativt fyri økið, men tó ikki so ringt, at vit tveita handklæðið í ringin. Framvegis eru fyra brunnar eftir at bora og hartil koma 9 ára loyvini, sum eftir øllum at døma siggja áhugaverd út. Sjálvur heldur hann ikki møguleikarnar fyri at gera fund í Gullhorninum verða úttómðar. Men hvør turrur brunnur er sjálvandi eitt bakkast fyri økið leggur

hann afturat.

Statoil er í løtuni í gongd við at viðgera seismikkinn, ið varð skotin síðsta ár saman við Amerada Hess á loyvi 002 og 003, og tíðin fer at vísa, hvat spyrst burður hesum. Samstundis hevur man teir fyra brunnarnar, ið longu eru boraðir, at halda seg til, í arbeiðinum við at skilja økið betri. Hann dylur tó ikki fyri, at tey hjá Statoil siggjar stórar møguleikar í 9 ára loyvunum, har tey í løtuni skjóta nýggjar seismikk við tí vón at siggja betri niður gjøgnum basaltið, har tey halda seg hóma stórar strukturar, ið kunnu vera stórar oljuskeldur.

Rúni Hansen hevur stórar vónir til seismisku kanningarnar tey gera í løtuni

við eitt av skipunum hjá Veritas. Hetta eru framkomnar kanningar við eitt sindur broyttum arbeiðshátti, sum man kann siga eru skreddaraseymaðar til at kunna siggja betri gjøgnum basaltið. Og fara hesar kanningarnar at vísa seg at vera eitt gjøgnumbrot í royndunum at bróta basaltnotina, so kann tað hava stóran týðning fyri 9 ára loyvið. Tey ymsu feløgini eru í løtuni í samráðingum við Oljumálaráðið um hesi 9 ára loyvi. Tey vórðu latin í 2000 við tí áseting, at feløgini í heyst skuldu siga frá, hvat tey ætlaðu víðari á hesum loyvum. Umframt 9 ára loyvið hjá Statoil, har Anadarko, Petro Canada, Shell og Dong eisini eru við, hevur Anadarko eitt slíkt loyvi og harafturat hava ENI og Føroya Kolvetni eitt loyvi. Rúni Hansen frá Statoil roknað við, at endaliga viðgerðin av tí seismikki tey skjóta nú, verður liðug um eitt ár.